

# Ya ikalwan hulat ni apostol Pedro

## Paunan habi

Habaytsi ya ikalwa kanlan loway hulat ya hinulat ni apostol Pedro, ya miha kanlan labinloway apostol ni Panginoon Jesu-Cristo. Hinulatan nay kapareho nan ampaniwala kan Panginoon Jesu-Cristo. An-ipaihip na kanla ya hiya, haka hilay kapareho nan apostol ay nakahêlêk hên panga-Diyos ni Panginoon Jesu-Cristo. Kaban an-êngganan lan anhulatan na, ya pag-orong ni Panginoon Jesu-Cristo, ay taganán kailangan lan mamiyay hên ayn kapintasan. Paan hilan maniwala kanlan ampagbabara hên hilay ampanoro hên kaptégan. Ya alwan pêtêg ya toro lan habayto ay ampanira hên paniwala lan ampaniwala kan Panginoon Jesu-Cristo. Hilay ampanoro hên alwan pêtêg ya toro ay ayn dêng-êy, nakdêy ya ulo, haka mangalambung, ya ayn limo hên maghabin pamanira kanlan main kapangyarihan ya a angkahêlêk.

## Kabooan hên pinakalaman

Umpisan hulat 1:1-2

Ya dapat ugalién lan pinili ni Apo Namalyari hên mag-in kana 1:3-21

Hilay ampanoro hên alwan pêtêg 2:1-22

Mag-orong ya hi Panginoon Jesu-Cristo 3:1-18

---

**1** <sup>1</sup>Hiko hi Simon Pedro, ya mihay apostol, ya ampaghuyo kan Apo Jesu-Cristo.

Anhulatan kataw ya kapareho naén main paniwala ya ayn kapantag, gawan ha katoynungan ni Apo Jesu-Cristo, ya Diyos haka Mámiligtas tamo.

<sup>2</sup> An-ihalangin kataw ya pahanan ni Apo Namalyari ya kapatêkbékan yo haka ya ingalo na kamoyu, gawan kilala tamo ya, haka hi Apo Jesu-Cristo ya Panginoon tamo.

**Ya mangêd ya ugali ya dapat ugalién tamon pinili  
ni Apo Namalyari hên mag-in kana**

<sup>3</sup> Ha kapangyarihan na, ay indin ni Apo Namalyari kantamo ya kaganawan kailangan tamo ha pamimiyay ha pamanhumonol ha

kalabayán na. Mag-in maka-Diyos ya pamimiyay tamo gawan kilala tamo ya namili kantamo hén makilamo ha karangalan haka kapangyarihan na.<sup>4</sup> Gawan habaytoy karangalan haka kapangyarihan na, ay nangako ya kantamo hén manyag yan ayn kapantag, ha ikakangéd tamo, ta émén mag-in nanad ugali na, ya ugali tamo, ta alwa kitaminan ipoh hén karawakan, hén nanad kanlan a ampagpalokop kan Apo Namalyari ya taganán labay-labay hén manyag karawakan.

<sup>5</sup> Gawan dinyag nay na ni Apo Namalyari ya habayto, ay dapat paka-pakikwanan tamo hén mag-in mangéd. Haka paka-pakikwanan tamo etaman hén magkamain hén pamangintindi, ta émén tamo mamwangan ya mangéd haka alwan mangéd ya daygén.<sup>6</sup> Haka paka-pakikwanan tamo etaman hén mag-in maka-Diyos, mapagtéêh, haka mapagpigil ha sarili.<sup>7</sup> Paka-pakikwanan tamo etaman hén milulugud hén manawop ha kapareho tamon patêl ha Panginoon, haka manlugud ha balang miha.<sup>8</sup> Ta no habayto ay angkahélék ha biyay tamo, haka panay hén angkapahanan, ay ahina mahayang ya pagkakilala tamo kan Panginoon tamon Jesu-Cristo.<sup>9</sup> No a tamon ugalién ya êmbayro, ay nanad buwag ya kaihipan tamo, haka naliwaan tamo ya pinatawad ni Apo Namalyari ya kasalanan tamo.

<sup>10</sup> Kabay, patêl ko ha Panginoon, paka-pakikwanan tamon ugalién ya habayto, ta émén mapaptégan ya pinili na kitamo ni Apo Namalyari hén mag-in kana. No daygén tamoy habayto, ay taganán a tamo talibatokan ya paniwala tamo.<sup>11</sup> Ta ha êmbayro, ay mahiglay nakém na kitamon pahowénen ni Apo Namalyari ha ayn anggay pamanlokop ni Apo Jesu-Cristo, ya Panginoon haka Mámilitgas tamo.

<sup>12</sup> Nananiéh man ya paniwala yo ha kaptégan, ya mana yoy nan tinanggap, ay panay ko pon ipapanémtêm kamoyu ya tungkol bayro, améhén haka lano.<sup>13</sup> Mangéd ya an-ipapanémtêm ko kamoyu ya tungkol bayro, kaban angkabiyay ako pon.<sup>14</sup> Ta impamwang na kangko ni Panginoon Jesu-Cristo ya marani kinan matsu.<sup>15</sup> Kabay andaygén kina ya madyag ko, ta matsu ko man, ay a yo maliwaan ya habaytoy kaganawan ya in-aryl ko kamoyu.

### Taganán pêtéh ya an-itoro ni apostol Pedro

<sup>16</sup> Impamwang naén kamoyu, ya makapangyarihan ya, hi Panginoon tamon Jesu-Cristo, haka mag-orong ya. Impamwang naén ya habayto, alwan gawan ha istorya ya didinyag bat ha kaihipan, noa, gawan mantéh naén hén nahélék ya panga-Diyos na.<sup>17</sup> Ta hikay ya kalamo na hén hato ha tawgtug hén hiyay dinyanan pamanggalang, hén impahlék ya kapahiléw ya kahampatan na. Hén habayto ay hinabi ni Apo Namalyari, ya Tatang tamo, ya ayn kapantag ha kapangyarihan, hén habaytsi ya tungkol kana, “Hatsi ya anlugarén kon Anak ya taganán an-ikahigla ko.”<sup>a</sup> <sup>18</sup> Hikay ya

<sup>a</sup> 1:17 Mateo 17:5; Marcos 9:7; Lucas 9:35

taganán nakagilam hên hatoy habi ni Apo Namalyari, hên hikay ya kalamo ni Panginoon Jesu-Cristo bayro ha banal ya tawtgut ya habayto.<sup>19</sup> Gawan ha nahélék naén, ay napaptégan ya taganán pêtêg ya impamwang lan má mipamwang hên an-ipaihip kanla ni Apo Namalyari. Yabay ya dapat tamon honolén hên nanad ha pamanhumonol tamo ha hawang hên solo no ampammitta kitamo no yabi. Dapat tamon honolén ya habayto angga ha pag-orong ni Panginoon Jesu-Cristo, ya nanad ha manwatah ya angkahélék tamo no maranon.<sup>20</sup> Taganán dapat tamon maintindihan, ya alwan ubat ha sarili lan ihip, ya hinon nakahulat ha Kahulatan ya impahulat ni Apo Namalyari kanlan má mipamwang hên an-ipaihip na kanla.<sup>21</sup> Ayn hilan hinulat ha kalabayan hên kaatag, noa, ha kalabayan nan bat hên Espiritu ni Apo Namalyari, ay hinabi la ya impamwang na kanla.

### Taganán narawak hilay ampanoro hên alwan pêtêg

**2** <sup>1</sup>Hên haton lagi, ay main nagbabara ya hila ay má mipamwang hên an-ipaihip kanla ni Apo Namalyari. Êmbayro êt amêhên, ay mag-in kalamo yo, hilay ampagbabara hên hila ay ampanoro hên kaptégan. Noa, ya toro la ay alwan pêtêg, ya ampakahiran paniwala yo. Biha ipuglaoh la êt hi Panginoon Jesu-Cristo ya namiligtas kanla. Kabay bigla hilan parusaan ni Apo Namalyari hên ayn angga. <sup>2</sup>Haka mal-at ya patêl ha Panginoon ya manoto ha andaygén la ya hadyay karawakan kalabayan lawini, kabay main maghabin pamanira ha toro ya tungkol kan Panginoon Jesu-Cristo, pêtêg man ya habaytoy toro. <sup>3</sup>Gawan taganán matalarêh hila, ay lokoén la kaw ha istorya ya didinyag bêngat ha kaihipan, ta êmén la makwa ya bandi yo. Noa, hato êt bayri ay nakalan ya sintinsya haka parusa ni Apo Namalyari kanla, kabay taganán parusaan hila hên ayn angga.

<sup>4</sup>Muwang tamo ya parusaan hila, gawan hila man ya anghel ni Apo Namalyari ya nanyag hên kasalanan, ay pinarusaan nan inhamwag ha kalaléan ya hadyay diglêm. Haka nakakulung hila bayro hên angga ha lumatêng ya Allon Pamanukom. <sup>5</sup>Pinarusaan na etaman hilay a nagpalokop kana ya angkabiyay hên haton panaon ni apo Noe hên ginunaw ya boon luta ta êmén maubuh hilan matsu. Hi apo Noe ya namipamwang hên dapat honolén ya kalabayan ni Apo Namalyari hên mamiyay hên main kangérân. Hiya haka ahawa na, ya tatloy anak la, haka ya manuyang na, ay inligtas ha lubug, ya kapalimoy lanêm. <sup>6</sup>Pinarusaan na etaman ni Apo Namalyari ya hilay alwan maka-Diyos hên hato hên inulam nay balayan Sodoma haka Gomorra, hên angga ha nag-in hilan abo. Habaytoy dapat mag-in palatandaan kanlan alwan maka-Diyos. <sup>7</sup>Noa, inligtas na hi Lot<sup>b</sup> bayro ha Sodoma gawan mahonol

<sup>b</sup> 2:7 Genesis 19:1-29

ya kana, haka gawan taganán angkahiray nakêm ni Lot ha hadyay karawakan kalabayan lawini ya andaygên lan kabalayan na. <sup>8</sup>Hi Lot ay mahonol kana, kabay angkahiray nakêm na ha hadyay karawakan dyag lan kabalayan na, ya nahêlêk haka nagilam na hên allo-allo. <sup>9</sup>Gawan habayto ya dinyag hên Panginoon hên haton lagi, ay muwang tamo, ya muwang hên Panginoon, no ay-êmén nan iligtas hilay mahonol kana ya ampakatanam hên kairapan, haka no ay-êmén nan amparusaan hilay alwan mahonol kana, angga ha lumatêng ya Allon Pamanukom. <sup>10</sup>Lalon-laloy nan parusaan hilay manyag hên hadyay karawakan kalabayan lawini, haka hilay anhumalanghang ha main tungkulan.

Hilay ampagbabara hên ampamitoro hilan kaptêgan ay ayn dêng-êy, nakdêy ya ulo, haka mangalambung, ya ayn limo hên maghabin pamanira kanlan main kapangyarihan ya a angkahêlêk. <sup>11</sup>Agyan hilay anghel ni Apo Namalyari ya makapangyarihan kanlan habaytoy ampagbabara, ay a ampaghabin pamanira kanlan kapareho lan a angkahêlêk ya manyag kasalanan. <sup>12</sup>Noa, hilay ampagbabara hên ampamitoro hên kaptêgan, ay ampaghabin pamanira ha a la angkaintindihan. Nanad hilan mahilêb ya ayop, ya ayn nakêm, ya in-anak ta êmén hila madakêp haka mapatsi. Êmbayro êt ay parusaan hilan ayn angga ya hilay ampamitoro hên alwan pêtêg. <sup>13</sup>Magdusa hila lano ha panumbah ni Apo Namalyari kanla ha dinyag la ha kaatag. Allo man, ay pakapdaêñ la ya lawini lan manyag karawakan. Nanad ha mantsa ya ampakarawak ha bayoy takop, ay êmbayroy kakahlayan karêng-éyan ya andaygên la kamoyu ha kahibaan la no ampakiaêm hila kamoyu. <sup>14</sup>A hila angkapda ha pamabayi ha hinon babayi ya angkahêlêk la, haka ha pamanyag hên hinon kasalanan. Ampangamuyot hila ha alwan nananiêh ya paniwala kan Apo Jesu-Cristo hên manyag kasalanan. Ugali lay na ya matalarêh ha kaganawan bandin kapareho la. Gawan ha kal-atan karawakan ya andaygên la, ay taganán parusaan hila ni Apo Namalyari. <sup>15</sup>A hilay na ampanyag kangêran ta tinoto la hi Balaam ya anak ni Bosor<sup>c</sup> ya labay-labay hên mananggap pera ha pamanyag karawakan. <sup>16</sup>Noa, gawan ha karawakan na, ay hinabyanan hi Balaam ni Apo Namalyari hên pinahabi ya asno<sup>d</sup> ya anhakyan ni Balaam. Habaytoy asno ay nanaad kan Balaam ha habin lalaki, ta êmén a mitupad ya ayn kapukatan ya atsi ha ihip na.

<sup>17</sup>Hilay ampagbabara hên hilay ampanoro hên kaptêgan, ay ayn pukat. Maialimbawa hila ha sibol ya ayn lanêm, haka ha naborêg ya a ampam-in uran, ta angkaialipad bat hên makhaw ya angin. Ya pamarusaan kanla, ay in-il-an ni Apo Namalyari ha kalaléan ya hadyay diglêm. <sup>18</sup>Malangka hilan maghabin ayn kapukat-pukat. Ha paytoro la ya alwan kasalanan

<sup>c</sup> 2:15 O Beor. <sup>d</sup> 2:16 Ya mihay ayop ya nanad ha nanaway kabayo.

ya pamanyag hên karawakan kalabayan lawini, ay angkaamuyot hilay a pon nabuyot hên nanalibokot ha karawakan ya andaygên lan mana lan kabarkada, hên orongên lay pamanyag lan habaytoy karawakan.

<sup>19</sup>Ipangako la kanlan naamuyot la, ya madyag lay kaganawan labay la, pangkata hila man awud, ay antalanêñ hên kasalanan. Ta hikitamo ay antalanêñ hên hinoman ya ampakahambut kantamo. <sup>20</sup>Ta no nakaalíh hila ha pamanyag karawakan ya andaygên lan a ampaggpalokop kan Apo Namalyari, gawan ha nakilala lay na hi Apo Jesu-Cristo ya Panginoon haka Mámiligtas tamo, biha mag-orong haka pahambut hila êt ha kasalanan, ay kaingalo hila kisa haton una hên a la ya kilala. <sup>21</sup>No êmbayroy nalyari kanla, ay mangêd ya a la dayi namwangan hên tungkol ha mag-in mahonol kan Apo Namalyari kanan tinalibatokan ya Kautuhan na ya intoro kanla. <sup>22</sup>Ta do ha nanyag hên êmbayro, ay pêtêg awud ya loway humonol ya kahabian.

“An-orongêñ lan angkaêñ hên aho ya huka la.”

“Palyuan man ya mihay baboy, ay mag-orong ya ta êt ha pita.”

### Ya pangako ni Panginoon Jesu-Cristo ya mag-orong ya

**3** <sup>1</sup>Anlugurêñ kon patêl ha Panginoon, di ha ikalwan hulat ko kamoyu, hên nanad êt ha una, ay main akon an-ipapanêmtêm kamoyu, ta êmêñ mag-in mangêd ya kaihipan yo. <sup>2</sup>Labay kon panêmtêmén yoy hinabi hên haton lagi, hên hilay banal ya mámpamwang hên an-ipaihip kanla ni Apo Namalyari, haka ya utoh ni Panginoon Jesu-Cristo, ya Mámiligtas tamo, ya impamwang lan apostol. <sup>3</sup>Dapat tamon maintindihan ya, no marani ya anggaan hên luta, ha tawlin panaon, ay main lumatêng ya mapanyag karawakan kalabayan lawini la, haka musmusén la kaw. <sup>4</sup>Êmêñ di ya habiêñ la, “Ay-êmêñ ya pangako na, ya mag-orong ya hi Jesus? Anto ya? Natsi yay nay toa naêñ noa, a ya êt nag-orong! Paubat hên haton lagi hên dinyag ya hata luta, ay ayn êt nabayo ya hinoman di!” <sup>5</sup>Muwang la ya alwan pêtêg ya anhabiêñ la ya ayn êt nabayo, ta ha habi nan bat, ay dinyag ni Apo Namalyari ya langit, haka luta. Lanêm ya dinyag nan luta, haka lanêm ya ampangubatan hên biyay hên kaganawan atsi bayri ha luta. <sup>6</sup>Lanêm êt ya pinamilêmêñ na ha angkabiyay ha luta hên haton lagi. <sup>7</sup>Haka ha kapangyarihan hên habaytoy habi ni Apo Namalyari ay nakatêg ya hata luta, haka ya angkahêlêk ha langit hên angga ha Allon Pamanukom. Ulamên na bayto hên hiraêñ ya boon luta haka parusaan na hilay alwan maka-Diyos hên ayn angga.

<sup>8</sup>Anlugurêñ kon patêl ha Panginoon, paan yon liwaan ya habaytsi. Ya mihay allo haka ya maliboy taon ay parehon bat kabuyot ha hêlêk ni Apo Namalyari. <sup>9</sup>Êndat lan kaatag ya an-abalaêñ hên Panginoon ya pamag-orong na, noa, andyanan na kitamon panaon, ta labay nan paghêhêan

tamon talibatokan ya kasalanan tamo, ta a na labay hēn main mipalako ha impiyerno.

<sup>10</sup>Noa, taganán lumatēng ya Allon Pamanukom. Bigla yan mag-orong ya Panginoon hēn nanad ha biglan paglatēng hēn manakaw. Biglan maplak ya kaganawan angkahēlēk ha langit hēn main kapalimoy tonoy. Maulam ya allo, buwan, bêtewēn haka ya boon luta. <sup>11</sup>Gawan êmbayro ya mag-in anggaan hēn balang hino, ay taganán kailangan mamiyay kitamo hēn nanad ha pamimiyay lan maka-Diyos ya taganán ayn kapintasan, <sup>12</sup>kaban an-êngganan tamoy pag-orong ni Panginoon Jesu-Cristo. Pakikwanan tamon ihundo ya pamimiyay ya maka-Diyos, ta êmēn ya tambēng lumatēng ya habaytoy Allon Pamanukom. Kanan habaytoy allo, ay ulamēn ya kaganawan angkahēlēk ha langit haka malasaw ya allo, buwan, bêtewēn haka luta gawan ha hadyay omot! <sup>13</sup>Noa, impangako ni Apo Namalyari ya pahilyan nay habayto hēn bayo, ya paidyanan lan mahonol kan Apo Namalyari, haka yabay ya an-êngganan tamo.

<sup>14</sup>Kabay anlugurên kon patêl ha Panginoon, kaban an-êngganan tamoy malyari ya habayto, ay paka-pakikwanan tamon mamiyay hēn main pamanhumonol ha kalabayan ni Apo Namalyari, ta êmēn na kitamon malatēng hēn ayn hinon kapintasan, haka ta êmēn mag-in sigurado ya pakikimiha tamo kana. <sup>15</sup>Pakaihipên yoy habaytsi, mapagtêh ya Panginoon hēn mangênggan gawan andyanan na kitamon panaon hēn talibatokan ya kasalanan tamo, ta êmēn mal-at ya mailigtas. Habayto êt ya inungkat ni apostol Pablo, ya anlugurên tamon patêl ha Panginoon, hēn inhulat na kamoyu ya impamwang kana ni Apo Namalyari. <sup>16</sup>Ha balang hulat na ay an-ungkatêng nay habayto. Main etaman kaatag ya hinulat na ya mairap hēn maintindihan, ya andyanan lan alwan pêtêg ya labay habiêñ, hēn hilay kulang ha kamwangan, haka alwan nananiêh ha paniwala kan Apo Jesu-Cristo. Andyanan la êt hēn alwan pêtêg ya labay habiêñ ya kaatag ya Kahulatan ya impahulat ni Apo Namalyari. Gawan andaygêñ lay habayto, ay parusaan hila hēn ayn angga.

<sup>17</sup>Anlugurên kon patêl ha Panginoon, muwang yoy nay ugali lan habaytoy nangarawak ya ampanoro hēn alwan pêtêg. Kabay kaillag kaw ta êmēn kaw a paamuyot ha alwan pêtêg ya toro la, ta êmēn kaw a midayo ha nananiêh ya paniwala yo. <sup>18</sup>Dapat ihundo tamoy pamimiyay tamo hēn maka-Diyos, ta êmēn na pahanan ya ingalo na kantamo ni Panginoon Jesu-Cristo ya Mámiligtas tamo, haka ta êmēn mag-in maigêt ya pagkakilala tamo kana. Purién tamo ya amêhêñ haka hēn angga-angga! Amen!